

**පොල් සංවර්ධන අධිකාරිය - 2016**

---

පොල් සංවර්ධන අධිකාරියේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 1971 අංක 46 දරන පොල් සංවර්ධන පනතේ 43 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

---

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින් වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී , අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳ මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්ව විගණනය කළ මතය සඳහා පදනම**

---

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

**2. මූල්‍ය ප්‍රකාශන**  
-----

**2.1 තත්වගණනය කළ මතය**  
-----

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2016 දෙසැම්බර් 31 දිනට පොල් සංවර්ධන අධිකාරියේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය සහ සාධාරණ තත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**  
-----

**2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති**  
-----

පහත සඳහන් නිරීක්ෂණ කරනු ලැබේ.

**ශ්‍රී ලංකා රාජ්‍ය අංශ ගිණුම්කරණ ප්‍රමිත 07**  
-----

(අ) ප්‍රමිතයේ 49 ඡේදය ප්‍රකාරව දේපළ පිරිසිදු හා උපකරණ අයිතමයන් ප්‍රත්‍යාගණනය කිරීමේදී එම වත්කම අයත්වන දේපළ, පිරිසිදු හා උපකරණ පන්තිය මුළුමනින්ම ප්‍රත්‍යාගණනය කළ යුතුය. එසේ වුවද, සමාලෝචිත වර්ෂය අවසානයට වටිනාකම පිළිවෙලින් රු. 226,305,369 ක් හා රු. 274,738,714 ක් වූ ඉඩම් සහ ගොඩනැගිලි වලින් කොටුව ආදිපාද වීදියේ පිහිටි ඉඩම් හා ගොඩනැගිලි පමණක් 2012 වර්ෂයේ දී ප්‍රත්‍යාගණනය කර ගිණුම්වල ගලපා තිබුණි.

(ආ) ප්‍රමිතයේ 65 වන වගන්තිය පරිදි ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු. 60,430,940 ක් වටිනා මෝටර් වාහන සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව ඇති වූ ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

**2.2.2 පැහැදිලි නොකළ වෙනස්කම්**  
-----

මූල්‍ය ප්‍රකාශන වල දක්වා ඇති කාර්යාල ලී බඩු උපකරණ ආරම්භක ශේෂය හා මිල දී ගැනීම් පිළිවෙලින් රු. 29,332,629 ක් හා රු. 2,929,930 ක් වූ අතර ස්ථාවර වත්කම් ලේඛනය අනුව ආරම්භක ශේෂය හා මිලදී ගැනීම් පිළිවෙලින් රු. 35,314,434 ක් හා රු. 2,749,920 ක් විය. මේ අනුව පිළිවෙලින් රු. 5,981,805 ක හා රු. 180,010 ක වෙනසක් නිරීක්ෂණය විය.

**2.3 ලැබිය යුතු හා ගෙවිය යුතු ගිණුම්**  
-----

අධිකාරිය විසින් 2006 වර්ෂයේ දී ගොවි සමාගමකට ලබා දී ඇති රු. 2,000,000 ක මුදල ගිවිසුම් කොන්දේසි අනුව මාස 06 ක් ඇතුළත ආපසු ගෙවිය යුතු වුවද සමාලෝචිත වර්ෂය අවසානය වන විටද රු. 1,450,000 ක ලැබිය යුතු ශේෂයක් පැවතිණි.

**2.4 නීති රීති, රෙගුලාසි හා කළමනාකරණ තීරණවලට අනුකූල නොවීම**

1958 අංක 15 දරන සේවක අර්ථසාධක අරමුදල් පනතේ 47 (2) වගන්තිය ප්‍රකාරව සේවක අර්ථසාධක අරමුදල් දායකත්වය ගණනය කිරීමේදී ජීවන වියදම් දීමනාව අදාළ කර නොගැනීම නිසා 2006 වර්ෂයේ සිට 2012 වර්ෂය දක්වා සේවකයන් 207 ක් වෙනුවෙන් රු.5,914,009 ක අධිභාරයක් සමාලෝචිත වර්ෂයේ දී ගෙවා තිබුණි.

**3. මූල්‍ය සමාලෝචනය**

**3.1 මූල්‍ය ප්‍රතිඵල**

සමාලෝචිත වර්ෂයේ මූල්‍ය ප්‍රතිඵලය රු. 96,418,633 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු. 169,146,980 ක් විය. ඒ අනුව මූල්‍ය ප්‍රතිඵලයෙහි රු. 72,728,347 ක පිරිහීමක් නිරීක්ෂණය විය. පරික්ෂණ හා සැකසීම් ගාස්තු ආදායම රු. 91,587,176 කින් අඩුවීම හා පර්යේෂණ හා පුහුණු වියදම් රු. 18,669,679 කින් ඉහළයාම ඉහත පිරිහීමට ප්‍රධාන වශයෙන් හේතු වී තිබුණි.

සමාලෝචිත වර්ෂය හා ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2012 වර්ෂයේ ඌණතාවයක් ඇති වී තිබුණ ද 2013 වර්ෂයේ සිට සමාලෝචිත වර්ෂය දක්වා අතිරික්තයක් ඇති වී තිබුණි. කෙසේ වුව ද සේවක පාරිශ්‍රමික, ජංගම නොවන වත්කම් සඳහා වූ ක්ෂයවීම් හා රාජ්‍ය බදු සැලකීමේ දී 2012 වර්ෂයේ අධිකාරියේ දායකත්වය රු. 80,631,000 ක් වූ අතර එය 2015 වර්ෂය දක්වා ක්‍රමයෙන් වැඩි වී තිබුණි. 2016 වර්ෂයේ අධිකාරියේ දායකත්වය රු. 235,630,000 ක් විය. එය 2015 වර්ෂයට සාපේක්ෂව සියයට 27 ක පිරිහීමකි.

**3.2 අධිකාරිය විසින් ආරම්භකර ඇති නෛතික සිද්ධි**

අධිකාරිය විසින් අධිකාරියට ලැබිය යුතු මුදල් සම්බන්ධයෙන් සමාගමකට සහ පුද්ගලයකුට එරෙහිව නඩු 2 ක් පවරා තිබුණි.

**4. මෙහෙයුම් සමාලෝචනය**

**4.1 කාර්යසාධනය**

1971 අංක 46 දරන පොල් සංවර්ධන පනත අනුව අධිකාරියේ කාර්යයන් පහත දැක්වේ.

- (අ) පොල් කර්මාන්තය සහ පොල් වගාවන් සිදු කරනු ලබන ඉඩම් ආර්ථික වශයෙන් ප්‍රයෝජනයට ගැනීම සම්බන්ධයෙන් සංවර්ධන ප්‍රමුඛතා පිළිබඳව තීරණය කිරීම හා ප්‍රතිපත්ති සකස් කිරීම සඳහා අමාත්‍යවරයා වෙත සහාය ලබා දීම.
- (ආ) එසේ තීරණය කරනු ලබන සංවර්ධන ප්‍රමුඛතාවලට අනුකූලව ව්‍යාපෘති හා යෝජනා ක්‍රම සකස් කිරීම හෝ සකස් කිරීම සඳහා සහාය වීම, ක්‍රියාත්මක කිරීම හෝ ක්‍රියාත්මක කිරීම සඳහා සහාය ලබාදීම, පනත යටතේ අමාත්‍යවරයා විසින් පිහිටුවා ඇති මණ්ඩලවල ක්‍රියාකාරකම් සම්බන්ධීකරණය කිරීම, වාර්ෂික අයවැය අනුමත කිරීම හා ඔවුන් වෙත අරමුදල් ලබාදීම, නිසි කළමනාකරණ ගිණුම්කරණ පද්ධති සකස් කිරීම, ක්‍රියාත්මක කිරීම හා පවත්වාගෙන යාම සඳහා උපදෙස් ලබාදීම හා සහය ලබාදීම.

- (ඇ) අමාත්‍යවරයා විසින් තීරණය කරනු ලබන සංවර්ධන ප්‍රමුඛතා හා ප්‍රතිපත්ති සම්බන්ධයෙන් මණ්ඩලවල ප්‍රගතිය ඇගයීම, අමාත්‍යවරයාගේ එකඟත්වය ඇතිව සමාන හිමිකම් හා කර්තව්‍ය ඉටුකරනු ලබන ජාත්‍යන්තර සංවිධාන සමඟ සහයෝගීතාවයන්ට එළඹීම.
- (ඈ) පොල් කර්මාන්තය හා එහි නිෂ්පාදන පිළිබඳ යම් අංශයක් හෝ පොල් වගාවන් සිදුකරනු ලබන ඉඩම් හා පොල් වගාවන් සඳහා ඉඩම් ප්‍රයෝජනයට ගැනීම සම්බන්ධයෙන් විද්‍යාත්මක පර්යේෂණ සිදු කරනු ලබන යම් තැනැත්තෙකුට හෝ පුද්ගල මණ්ඩලයකට මූල්‍ය හා වෙනත් යම් ආකාරයක සහාය ලබාදීම හා එවැනි පර්යේෂණ කටයුතු සම්බන්ධීකරණය කිරීම.
- (ඉ) පොල් කර්මාන්තය කෙරෙහි බලපාන හෝ අදාළ සියලු කාරණා පිළිබඳව අමාත්‍යවරයා වෙත උපදෙස් ලබාදීම සහ
- (ඊ) පොල් කර්මාන්තය සංවර්ධනය කිරීම හා යලි පනගැන්වීම සඳහා අවශ්‍යයැයි අධිකාරියේ මතය වන යම් සියලු පියවර ගැනීම.

පහත සඳහන් නිරීක්ෂණය කරනු ලැබේ.

ආයතනයේ අරමුණින් බැහැර ක්‍රියාකාරමක් ලෙස 1985 වර්ෂයේ දී පෞද්ගලික සමාගමක් වෙත ලබා දී තිබූ රු. 26,715,037 ක ණය මුදල වෙනුවෙන් ගෙවිය යුතු පොලී මුදල් සහ ණය වාරික ගෙවා නොතිබියදීත් එම සමාගම් වෙත නැවත පොලී රහිතව 2002 වර්ෂයේදී රු. 25,000,000 ක් හා 2004 වර්ෂයේදී රු. 6,600,000 ක් බැගින් රු. 31,600,000 ක ණය මුදලක් ලබා දී තිබූ අතර ඉන් රු. 31,550,000 ක් මේ දක්වාම අධිකාරියට අයනොවී පැවතුණි.

**4.2 කළමනාකරණ ක්‍රියාකාරකම්**

-----

පහත සඳහන් නිරීක්ෂණය කරනු ලැබේ.

- (අ) අධිකාරිය විසින් ලියාපදිංචිය අවලංගු කරන ලද දිසිදි මෝල්වල සංවර්ධන අරමුදල ජය ඉසුරු යෝජනා ක්‍රමයට යොදාගනු ලැබුවත් යම් දිසිදි මෝලක් නැවත ක්‍රියාත්මක කළහොත් එම මෝලට අදාළ අරමුදල ප්‍රතිපූර්ණය කිරීම කළ යුතුය. නමුත් අක්‍රිය කරන ලද මෝල් සමාලෝචිත වර්ෂයේදී නැවත නිෂ්පාදනය අරඹා තිබුණද එම අරමුදල් ප්‍රතිපූර්ණය කර නොතිබුණි.
- (ආ) අධිකාරිය විසින් දිසිදි නිෂ්පාදන සඳහා අයකරන කිලෝ ග්‍රෑමයකට ශත 20 බැගින් වූ මුදල වර්ෂ 40 කට පෙර සිට තීරණය කළ අතර කාලානුරූපව එම මුදල සංශෝධනය කිරීමට ක්‍රියාකර නොතිබුණි.
- (ඇ) පොල් කිරි, පොල් කිරිපිටි, පොල් ක්‍රීම්, පාරිභෝගික ජනතාව අතර ප්‍රචලිත කිරීමේ වැඩසටහන වෙනුවෙන් ශ්‍රී ලංකා ගුවන් විදුලි සංස්ථාවට රු.3,936,228 ක් හා රුපවාහිනී සංස්ථාවට රු. 9,344,832 ක් එකවර ගෙවා තිබූ නමුත්, පවත්වා තිබූ වැඩසටහන්වල පිරිවැය පිළිවෙලින් රු. 3,799,258 ක් හා රු. 2,284,800 ක් විය. ඒ අනුව ශ්‍රී ලංකා ගුවන් විදුලි සංස්ථාව හා රුපවාහිනී සංස්ථාව සතුව පිළිවෙලින් රු. 136,970 ක් හා රු. 7,060,032 ක් ඉතිරිව පැවතුණු අතර එම මුදල අයකර ගැනීමට හෝ ඒ වෙනුවට වෙනත් වැඩසටහන් පැවැත්වීමට හෝ කටයුතු කර නොතිබුණි.
- (ඈ) සමාලෝචිත වර්ෂයේ අයවැය ලේඛනය අනුව අධිකාරිය විසින් ජංගම රසායනාගාර රථයක් රු. මිලියන 20 කට මිලදී ගැනීමට ඇස්තමේන්තුගත කර තිබූ අතර එම රථය මිලදී ගැනීම සඳහා අධ්‍යක්ෂ මණ්ඩල අනුමැතිය 2014 ජූලි 30 දින ලැබී තිබුණද මිලදී ගැනීමේ කටයුතු මේ දක්වාම සිදුකර නොතිබුණි.

**4.3 මෙහෙයුම් ක්‍රියාකාරකම්**

-----

පහත සඳහන් නිරීක්ෂණ කරනු ලැබේ.

- (අ) අධිකාරියේ, පොල් නිෂ්පාදන සම්බන්ධ අපනයනකරුවන් ලියාපදිංචි වුව ද දීසිදී පොල් හැරුණු විට අනෙක් නිෂ්පාදන සඳහා තත්ත්ව පරීක්ෂාවක් අධිකාරිය විසින් සිදු කරනු නොලබන අතර අපනයනකරුගේ ඉල්ලීම මත පමණක් එවැනි පරීක්ෂාවක් සිදු කර තිබුණි.
- (ආ) අධිකාරිය විසින් සැල්මොනෙල්ලා විෂගතවීම් පරීක්ෂා කිරීම සඳහා ශ්‍රී ලංකා ප්‍රතිත්‍ය මණ්ඩලය විසින් ISO තත්ත්ව සහතිකය ලබාදී තිබුණද අධිකාරියේ රසායනාගාරයේ තිබිය යුතු අත්‍යවශ්‍ය පරීක්ෂණ උපකරණ නොමැති වීම සහ අදාළ විෂය අනුබද්ධ විශ්ලේෂකයන් නොමැති වීම නිසා වෙනත් පිළිගත් ආයතනයකින් දෙවන පරීක්ෂාවක් කරගැනීමට අධිකාරියට සිදු වී තිබුණි.

**4.4 නිෂ්ක්‍රීය හා ඌන උපයෝජිත වත්කම්**

-----

පහත සඳහන් නිරීක්ෂණ කරනු ලැබේ.

- (අ) අධිකාරිය විසින් රු. 1,068,886 ක් වියදම් කර 2014 ඔක්තෝබර් සවිකර ඇති සීසීටීවී කැමරා පද්ධතියේ කැමරා 32 කින් 19ක්ම ක්‍රියාත්මක තත්ත්වයේ නොපැවතුණි.
- (ආ) අධිකාරිය විසින් සමාලෝචිත වර්ෂය අවසානයට බැංකු ජංගම ගිණුම්වල රු. 28,594,785 ක මුදලක් රඳවාගෙන තිබුණි.

**4.5 ආර්ථික නොවූ ගනුදෙනු**

-----

පහත සඳහන් නිරීක්ෂණ කරනු ලැබේ.

- (අ) අධිකාරියේ කොටුව කාර්යාලයේ රාජකාරී කටයුතු සඳහා භාවිතා කරන පෞද්ගලික දුරකථන දෝෂ සහගත සහ අක්‍රීය වී ඇති නිසා එවා විසන්ධි කරන ලෙස අධ්‍යක්ෂ ජනරාල්වරයා විසින් 2016 ජනවාරි 28 දින ඉල්ලා තිබුණ ද ඒවා විසන්ධි කිරීමට කටයුතු නොකිරීම හේතුවෙන් 2015 සැප්තැම්බර් 29 දින සිට 2016 පෙබරවාරි 29 දක්වා පෞද්ගලික දුරකථන ආයතනයකට රු. 529,907 ක් ගෙවා තිබුණි. තවද අධිකාරිය විසින් 2015 සැප්තැම්බර් පෞද්ගලික දුරකතන සම්බන්ධතා ලබාගැනීමෙන් පසු භාවිතයෙන් ඉවත් කර තිබූ ටෙලිකොම් දුරකථන සම්බන්ධතා විසන්ධි නොකිරීම හේතුවෙන් දුරකථන සම්බන්ධතා 32 ක් වෙනුවෙන් 2015 වර්ෂය වෙනුවෙන් රු. 91,200 ක් ද සමාලෝචිත වර්ෂය වෙනුවෙන් රු. 304,000 ක් ද වශයෙන් රු. 395,200 ක් ගෙවා තිබුණි.
- (ආ) අධිකාරියේ ලියාපදිංචි සැපයුම්කරුවන්ගෙන් පරිබාහිර ආයතනයක් වෙත ප්‍රසම්පාදන ක්‍රියාවලියෙන් බැහැරව අධ්‍යක්ෂ මණ්ඩල අනුමැතිය අනුව එකක් රු.1.70 බැගින් ස්ටිකර් 1,625,000 ක් සහ එකක් රු. 1.85 බැගින් ස්ටිකර් 3,875,000 ක් මුද්‍රණය කිරීම සඳහා සමාලෝචිත වර්ෂයේදී රු. 9,931,250 ක වටිනාකම ඇති ඇණවුම් දෙකක් පෞද්ගලික ආයතනයකට ලබා දී තිබුණි. ඒ අනුව පිළිවෙලින් 2016 නොවැම්බර් 24 හා 2017 පෙබරවාරි 13 දින ලැබී තිබුණු මුළු ස්ටිකර් 5,500,000 ක නොගයෙන් 2017 මාර්තු 14 දින වන විට නිකුත් කර තිබුණේ ස්ටිකර් 375,000 ක් පමණි.

**4.6 හඳුනාගන්නා ලද පාඩු**  
-----

පහත සඳහන් නිරීක්ෂණ කරනු ලැබේ.

- (අ) 2006 වසරේ සිට 2012 වසර දක්වා වූ කාලය තුළ සේවක අර්ථසාධක අරමුදල් සඳහා දායක මුදල් ගෙවීමේදී ජීවන වියදම් දීමනාව අදාළ කර නොගැනීම නිසා ඒ අවස්ථාවේදී සේවකයන් විසින් ගෙවිය යුතුව තිබූ ජීවන වියදම් දීමනාවට අදාළ සියයට 10 ක අර්ථසාධක අරමුදල් දායකය වන රු. 1,182,802 ක මුදල අධිකාරිය විසින් සමාලෝචිත වර්ෂයේදී ගෙවා තිබුණි.
- (ආ) සේවක භාරකාර අරමුදල් ගෙවීම් ප්‍රමාද වීම් මත හිඟ දායක මුදලින් සියයට 50 ක් අධිභාර ලෙස ගෙවිය යුතු වේ. ඒ අනුව අධිකාරිය විසින් විගණන දිනය වන 2017 ජනවාරි 05 දින දක්වාම ගෙවා නොමැති සේවක භාරකාර අරමුදල් දායක වෙනුවෙන් ගෙවිය යුතු අධිභාරය රු. 708,624 ක් වේ.

**4.7 කාර්ය මණ්ඩල පරිපාලනය**  
-----

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය අවසානයට අධිකාරියේ අනුමත කාර්ය මණ්ඩලය 258 ක් වූ අතර තත්‍ය සේවක සංඛ්‍යාව 193 ක් විය.
- (ආ) 2009 වර්ෂයේ සිට විවිධ අමාත්‍යාංශ වෙත තාවකාලිකව නිදහස් කොට තිබුණු අධිකාරියේ කාර්යාල කාර්ය සහායකවරයෙක් වෙත ලබා දී ඇති රු. 204,886 ක ණය මුදල අය කර ගෙන නොතිබුණි.

**5. ගිණුම් කටයුතුභාවය සහ යහපාලනය**  
-----

**5.1 අයවැය ලේඛනමය පාලනය**  
-----

පසුගිය වර්ෂයේ තථ්‍ය වියදම් සමඟ සංසන්දනය කළ හැකි වන පරිදි අයවැය ලේඛනමය පිළියෙල කර නොතිබුණි.

**6. පද්ධති හා පාලනයන්**  
-----

විගණනයේ දී නිරීක්ෂණය වූ පද්ධති හා පාලන අඩුපාඩු වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) කාර්ය මණ්ඩලය පරිපාලනය	අවශ්‍ය බඳවා ගැනීම් කටයුතු සිදු නොකිරීම.
(ආ) මෙහෙයුම් පාලනය	මෙහෙයුම් පාලනය අකාර්යක්ෂම වීම හේතුවෙන් අධිකාරියට ලැබිය යුතු ආදායම් අහිමි වී තිබීම.

(ඇ) ගිණුම්කරණය

ගබඩා කටයුතු සඳහා භාවිතා කරන ගිණුම්කරණ පද්ධතිය නවීකරණය නොකිරීම.

(ඈ) ලැබිය යුතු ගිණුම්

දිගුකාලීන ලැබිය යුතු ශේෂ අයකර ගැනීමට කටයුතු නොකිරීම.

(ඉ) වත්කම් උපයෝජනය

වත්කම් කාර්යක්ෂම ලෙස භාවිතා නොකිරීම.